

వై రా గ్య ము.



By
K. VEERESALINGAM

1910 P. 100.



K. VEERESALINGAM

భ్రాతృవరులారా! నేడు వైరాగ్యమునుగూర్చి మీ ముందఁగొంచెము చెప్పజేపుచున్నాను. కొంచెముగానో గొప్పగానో వైరాగ్యమును బోధించని మతము ప్రపంచములో నేదియు లేదు. ఇతర దేశములకంటె మన దేశములోను మన దేశములోఁగల ప్రతి మతమునందును వైరాగ్యబోధ మత్యధికముగాఁ జేయఁబడుచున్నది. మనుష్యుడైన వానికెల్లను వైరాగ్య మావశ్యక మగుటకు సందేహములేదు. కొంచెమయినను వైరాగ్యము లేనివాఁడు పవిత్రమైన మనుష్యనామమును ధరించుటకే యర్హుఁడుకాఁడు. అయినను మన దేశమునందెప్పుడు వైరాగ్యము విఠారీతమునం దుపయోగింపఁబడుచుండుటచేతను విపరీతముగా నాచరింపఁబడుచుండుటచేతను వైరాగ్య మనఁగా నేమో యది యెంతవఱు కావశ్యకమో యిప్పుడు సయుక్తి కముగాఁ గొంత విచారింపవలసి యున్నది. సయుక్తిక మన్నమాట చెవిని బడినతోడనే మనలోని ప్రమాణవాదు లనేకులు తోకత్రొక్కిన త్రాచులవలె లేచి మనకు శాస్త్రము ప్రమాణముకాని యుక్తి ప్రమాణము కాదనియు, మనుష్యబుద్ధి భ్రమప్రమాదనహిత మయినందున దానియందు విశ్వాస ముంచక శాస్త్రవిశ్వాసము కలవారము కావలయుననియు చెప్పవచ్చును. అట్టివారి మాటలు చెవుల కనేకులకు చక్కగానే వినఁబడవచ్చును. అయినను వారి నొక్కప్రశ్న మడుగవలసియున్నది. మనుష్యబుద్ధి భ్రమ ప్రమాద సహితమయినదని మెట్టమొదట వారి కెట్లు తెలియవచ్చినది? స్వబుద్ధిచేతనే కదా? స్వబుద్ధిని కొంచెమునేపు దూరముగా నుండనిచ్చిన పక్షమున వారికి

భ్రమ యేదో ప్రమాద మేదో తెలియకపోయియే యుండునుగదా? బుద్ధి మనుష్యులను విడిచిపోయిన పక్షమున వారు మృగములకంటె నధికములు కాజాలరు. బుద్ధిని గలవారై యుండుటచేతను యుక్త యుక్తనిర్ణయమునందు బుద్ధి నుపయోగించుకొను చుండుటచేతను గాక మఱి దేనిచేత మనుష్యులకు మృగములకంటె నాధిక్యము వచ్చినది? లోకములోని జంతుజాతు లన్నిటికంటెను మనుష్యున కాధిక్యము గలిగించిన యీ బుద్ధిని దనయందున్న దోషములను సహితము తెలిసికొని సంస్కరించుకోదగిన సామర్థ్యము కలదన్న హేతువు చేత నిరాకరింపఁ దగునా? తగదు. బుద్ధి కొన్ని సమయములయందు భ్రమ పొందుచుండు ననుటకు సందేహములేదు. అయినను కలిగిన భ్రమను నివార్తణము చేసికొనుటకును పిమ్మట నా బుద్ధియే సాధన మగుచున్నది. అందుచేత యుక్తాయుక్తవిచారము చేసి సత్యమును దెలిసికొనుటకును మోదటఁ బడిన ప్రమాదమును దరువాతఁ గనిపెట్టి దిద్దుకొని కాలక్రమమున నభివృద్ధి పొందుచుండుటకును బుద్ధిని మించిన సాధనము వేఱొకటి లేనందున వివేకి కాఁగోరినవాఁ డెవ్వఁ డును దాని సంగీకరింపక తప్పదు. ఇది యిట్లుండఁగా మనపెద్దలు పరమప్రమాణము లని చెప్పెడు శాస్త్రార్థములయందు సహితము భ్రమప్రమాదాదులు లేవని యెవ్వరును జెప్పజాలరు. ఒక్కశాస్త్రమునందుఁ బ్రమాణబుద్ధి గలవారందఱును దాని కేకార్థము సంగీకరించుచుండ లేదు. ఒకవాక్యమున కొక రొకయర్థమును చెప్పఁగా మఱియొక రాయర్థమునకు విరుద్ధమయిన యర్థమును జెప్పుచున్నారు. పరస్పరవిరుద్ధము లయినయట్టి రెండర్థములలో నేదోయొకటి భ్రమైకమూల మయిఁదిగా నుండవలెను. ఇట్లు భ్రమాస్పదమయిన యర్థముల నిచ్చుచుండుటచేత వారి వాదరీతి ననుసరించి శాస్త్రముకూడఁ

బ్రహ్మణము కాదనియే సిద్ధాంతము చేయవలసివచ్చును. శాస్త్రార్థ నిర్ణయమునం దేకీభావము లేక యేకవాక్యమునకే కొందఱొక యర్థమును, మఱికొందఱు మఱియొక యర్థమును జేసి తమ యర్థమే సరియైనదని విచారపడి కడపట సంబంధబాంధవ్యములను భోజన ప్రతిభోజనములను మూని వివిధమతిములవారుగా విడివడి నేటివఱకును గలహములు మానకుండుట యీ దేశమునం దెల్లవారికి ననుభవ సిద్ధమైన విషయమే కదా? తమతమ మతానుసారముగా శ్రుత్యాది వాక్యముల కర్థభేదమును జెప్పి తగవులాడువారును తమ యర్థమును స్థాపించుటకు దేనిని ప్రమాణముగాఁ గైకొనుచున్నారో యిండుక విచారింపుడు. తాము చేసిన యర్థమే న్యాయమైనదని చూపుటకును వారు యుక్తులనే కదా యాధారము చేసికొని వాదించుచున్నారు. సర్వోత్కృష్టములని మనవారు విశ్వసించెడు శాస్త్రముల కర్థనిర్ణయము చేయవలసి వచ్చినప్పుడును మనుష్యబుద్ధియే కావలసియుండఁగా, మనుష్యబుద్ధి ప్రమాణము కాదని దానిని విడిచి సిద్ధాంతనిర్ణయము చేయఁబూనుట నేలవిడిచి నాము చేయఁ బూనుటగాక మఱి యే మగును? బుద్ధి నువయోగించి సహేతుకముగా సత్యాసత్యవిచారము చేసి యుక్తమయిన దానిని గ్రహింపఁజూడక యెవ్వఁ డేమి చెప్పినను చెప్పిన దానినెల్ల విశ్వసించి వర్తించుచువచ్చిన పక్షమున మనుష్యుడు బుద్ధిహీనుఁడు గాక మఱియెవ్వఁ డగును? అజ్ఞానాంధకారావృతమైన మానవహృదయమునందు వస్తుతత్వమును గనుఁగొనుటకయి జ్ఞాన నేత్రమున కాధారముగా జ్ఞానసూర్యుఁ డయిన యీశ్వరుఁడు మన కొక్క- బుద్ధికిరణ ప్రసారణమునే కదా యనుగ్రహించి యున్నాఁడు? ఈశ్వరుఁడు ప్రసాదించియున్న యీ దివ్యతేజోలేశమును మనము మన మనసునందుఁ జొరకుండఁ జేసినచో మన హృదయము తమోమయ

మయి పదార్థతత్త్వసంశోధనమునం దసమర్థమయి సదా చీకటిలోఁ
దడవులాడుచుండదా? బుద్ధిని విడిచిన లోకవ్యవహార మొక్కనిమి
షము నడుచునా?

ఇట్లన్నచో నెల్లవిషయములలోను బుద్ధి యప్రమాణమని
యెవ్వరు ననజాలరనియు; లౌక్యవాక్యముల సత్యాసత్యనిర్ధారణము
నిమిత్తమయి బుద్ధి నవశ్యప్రమాణమునుగా నంగీకరింపవలసినదే
యనినను భగవంతుఁడు సర్వజ్ఞఁ డగుటచేత నలౌకికమైన యట్టి
యాశ్వరవాక్యమును ఖండించుటకు మాత్రము మన ఛరిమితబుద్ధి
ప్రమాణము కాజాలదనియు, కొందఱు బుద్ధిమంతులందురు. ఈశ్వ
రుఁడు సర్వజ్ఞఁ డగుటకును మనుష్యుఁడు మితజ్ఞఁ డగుటకును సందే
హము లేదు. అందుచేత నీశ్వరబుద్ధికిని మనుష్యబుద్ధికిని పర్యవసానమునకు
ను బరమాణువునకును గలదానికంటెను నెక్కువ యంతరము కల
దనుటకును సందేహములేదు. ఎంత యల్పమయిన దయినను మనుష్య
బుద్ధి సత్యదర్శనార్థమయి యీశ్వరునిచేఁ బ్రసాదింపఁబడిన వెలు
తురే కదా? అట్లగుటచే నిజమయిన యీశ్వరవాక్యమునకును బుద్ధి
కిని విరోధ మెప్పుడును పొసఁగనేరదు. ఈశ్వరవాక్య మెప్పుడును
చక్కఁగా నాలోచించినమీఁదట యుక్తియుక్తము కాకపోదు.
ఎంత యాలోచించినను గూడ యుక్తియుక్తముగాఁ గనఁబడక
యీశ్వరుఁడు ప్రసాదించియున్న బుద్ధిజన్యజ్ఞానమునకు సదా విరు
ద్ధముగానే తోచిన పక్షమున నట్టి వాక్య మీశ్వరకర్తృత్వము నారో
పించి మనుష్యునిచేఁ గల్పింపఁబడినదయి యుండును గాని నిజ
మయిన యీశ్వరవాక్యము కానేరదు. ఈశ్వరహృదయమును దెలిసి
కొన నపేక్షించువారి కందఱికిని బరమేశ్వరుఁడు తనజ్ఞానమును సృష్టి
మూలమున వెదచల్లుచున్నాఁడు. సృష్టి తెలిపెను సత్యములను లిఖిం

చుచు వచ్చినచో నా పుస్తకములు పర్వతోపమానము లగును. ఇట్లు మహాసముద్రమువలె నీశ్వరుని జ్ఞానతేజస్సు సృష్టియందంతటను నిండి యున్నను, మనుష్యులు తమతమ బుద్ధిపరిమాణముచు బట్టి యందుఁ గొంతభాగమునే గ్రహింపఁగలుగుదురు. మనుష్యబుద్ధి స్వచ్ఛముగా నుండకపోయిన పక్షమున నట్లు గ్రహింపఁబడిన సత్యములయందు భ్రమప్రమాదజనితములయిన మాలిన్యములు చేరుచుండును. మనుష్య బుద్ధి నిర్మలమగుచు వచ్చినకొలది పూర్వము చేరిన కాలుష్యములు క్రమక్రమముగా నశించి నూతన సత్యములు చేరి జ్ఞాన మంతకంతకు స్వచ్ఛ మగుచుండును. సృష్టియందు నింపఁబడియున్న జ్ఞానసుధాసము ద్రాంబుబిందుపానమును దనశక్తికొలదిని జేయుచున్నకొలదిని మనుష్య బుద్ధి జ్ఞానాహారముచే నభివృద్ధిచొంది యీశ్వరసామీప్యము నొందు చుండును. సృష్టినుండి నిరంతరమును బ్రవహించుచున్న జ్ఞానతేజస్వీ కారమును జేరునొల్లక యీశ్వరుఁడు తనహృదయముతో నుంచి యున్న జ్ఞానతేజస్సు నుపయోగపఱుచుకొనిపక్షమున మనుష్యుఁ డజ్ఞా నాంధుఁడయి తన సమీహమున నున్న యీశ్వరు నణుమాత్రమును జూడక సత్యమునకు దూరములయిన దుస్స్వప్నములలోను మిథ్యా భూతములలోను బడి కొట్టుకొనుచు బాధపడుచుండువాఁ డగును. కాబట్టి యీశ్వరజ్ఞానమును బొందుటకు బుద్ధియు సృష్టియు నీరెండు మాత్రమే మహాసాధనములు. ఈరెండుసాధనములను గొని సంశో ధించినమీఁదటఁ బ్రత్యక్షవిరుద్ధముగాఁ గనఁబడిన పక్షమున, అతొకక మనుషేర పరంపరగా వచ్చుచున్న యెట్టివాక్యమునైనను నిశ్చయ ముగా దేవుఁడు దయచేసి యున్న యీ తేజోద్వయమునకు నసంగ తముగా నున్నంతవఱకు నిరాకరింపవలయును. అట్లు నిరాకరింపని యెడల నసత్యమునకును సత్యమునకును గల భేదభావమే హృదయము

నుండి తొలగిపోయి మనస్సు సమస్తాభాసములకును భ్రమలకును నివాసస్థాన మగును; అప్పుడు మంచిచెడ్డలను వేరుపాటు చేయు విభాగ జ్ఞాన మడుగంటి హృదయమునందు జడత వ్యాపించి యెంతవిరుద్ధ మయినయసంగతియు వింతగా దోచకుండును. ఈశ్వరుఁ డనుగ్రహించిన బుద్ధిసంపద ననుభవింపవోల్లని ప్రబుద్ధున కింతకంటె మంచి ఫలమేమికలుగును? సత్యాసత్యనిర్ణయమునకు మనుష్యబుద్ధి ప్రమాణ మనిచూపుట కి ట్లింతదూరము చెప్పవలసినచ్చినది. ఇంతటితో నీ విషయమును విడిచి యీకఁ గార్యాశమునకు వత్తము.

వై రాగ్యమును పడమున కనురాగము లేకుండుట యని యర్థము. వేనియం దనురాగము లేకుండుట? విషయసుఖములయందు. విషయ సుఖము లనఁగా మృగములకును మనకును సామాన్యము లైన యింద్రియసుఖములు. ఇంద్రియసుఖములలో మృగములకు లేనివియుఁ గొన్ని మనకుఁగలవు. ఇంద్రియసుఖ పరిత్యాగమే వై రాగ్య మనఁ బడును. ఈ ఇంద్రియములను మనవారు శత్రువులనుగా గణించు చుండుటచేత నింద్రియసుఖ త్యాగమునకు సాధారణముగా నింద్రియ నిగ్రహ మనియు సరివర్గవిజయ మనియు వాడుచుందురు. ఇంద్రియ నిగ్రహమును జేసినవాఁడు జితేంద్రియుఁడనబడును. ఇంద్రియనిగ్రహ మనఁగా నేమి, ఇంద్రియముల నెంతవఱకు నిగ్రహింపవలెను. అన్న యంశములకు వత్తము. ఇంద్రియనిగ్రహ మనఁగా నింద్రియములను లోబఱచుకొని యవి మనయూజ్ఞ నుల్లంఘింపక వర్తించునట్లు చేయుట. ఐహికాముష్మికసుఖముల కింతవఱకుఁ గావలసియుండును. ఈ ఇంద్రియము లెప్పుడును మనయూత్మలను పాపమున కీడ్చుచుండు ననియు, అందుచేత నింద్రియసుఖములనన్నిటిని బూర్ణముగా త్యజించుటయే పరమార్థ మనియు, కొందఱు భావించుచున్నారు. ఈభావన

వై రా గ్య ము

చేతనే యీ దేశమునందలి మతకర్తలనేకు లింద్రియనిగ్రహము చేయవలెనని చెప్పుచు, నింద్రియసుఖవాంఛ పుట్టకుండ వానిని హతము చేయవలెనని విధించియున్నారు. అట్టివారి మతమును బట్టి చూడగా మన క్రింద్రియములతోనే పనిలేదనియు, ఇంద్రియ సుఖము లెంతమాత్రము ననుభవింపఁదగినవి కావనియు, పర్యవ సాసము త్రేలుచున్నది. నిజము విచారింపగా మతమునకుఁగాని ధర్మ మునకుఁగాని యింద్రియసుఖములను బూర్ణముగాఁ బరిత్యజింపవలసిన పనిలేదు. ఆత్మానందమునకును నీతికిని భంగముగా నుండనంత వఱు కెల్లవారును విషయసుఖములను మితముగా ననుభవింపవచ్చును. అందువలన నిహలోకహానియుఁ బరలోకహానియుఁ గలుగవు. ఇంద్రియములే నిష్ప్రయోజనము లయిన పక్షమున మన కీశ్వరుఁడు వానిని ప్రసాదించకయే యుండి యుండును. ఈశ్వరుఁడు మన కింద్రియములను ప్రసాదించి యుండుటచేతనే వానివలనను బ్రయోజనము కలదనియు, వానివలనఁ గలుగవలసిన న్యాయమైన లాభమును మన మనుభవింపవలె ననుట యీశ్వరోద్దేశమనియు, విస్పష్టమగుచున్నది. మన శరీరమునం దేయవయవమును పనిలేక కృశించుటకయి చేయఁబడలేదు. సమస్తావయవములును బరస్పరానుకూలముగా నారోగ్యదశయం దుండి పని చేయుచున్నప్పుడే యవి యానందదాయకములును సుఖప్రదములును నగును. వానిలో నేయవయవ మారోగ్యము చెడి కృశించినను దానివలన సౌఖ్యము కలుగకపోవుటయేకాక తన్మాత్రమున నితరావయవములకును నసౌఖ్యము కలుగును. ఈప్రకారము గానే యాత్మగుణములలో నేదియుఁగూడ నిష్ప్రయోజనముగా నశించుటకయి చేయఁబడి యుండలేదు. సమస్తగుణములవలనను బ్రయోజనము గలదు. పరమేశ్వరుఁడు మనకుఁ బ్రసాదించిన సమస్త సాధన

వై రా గ్య ము

ములను సమస్తశక్తులను సాధ్యమయినంత మంచి యుపయోగము
 నకుఁ దెచ్చుకొనుట మనకుఁ బరమధర్మము. వానివలనఁ గలుగవలసిన
 ప్రయోజనములను బొందఁజూడక వాని నుపేక్షించుట యీశ్వరాజ్ఞా
 ధిక్కారరూపమైన యపచారమని చెప్పవచ్చును. తగినయుపయో
 గమునకుఁ దెచ్చుకోక యింద్రియములను వానిగుణములను నిర్మూ
 లముచేయుట యస్వాభావికమును సన్ధిదాయకము నగుటచేత
 మనలో నిప్పుడు యోగులును సన్యాసులును ధర్మములని యాచరిం
 చెడు పనులు పెక్కు లాచరణీయములు కావని వేఱుగఁ జెప్పవలసిన
 యావశ్యకము లేదు. యోగులు కొందఱు చేతులును వ్రేళ్ళును
 మీఁదుకట్టి నిరర్థకములయి బిట్టబిగియునట్లును గోళ్ళుపెరిగి యంగ
 రములు తిరిగి చెడిపోవునట్లును జేయుదురు. ఇట్లుచేయుట సత్ప్రయో
 జనముకొఱకు హస్తములను వ్రేళ్ళను జేసిన యీశ్వరునకు సమ్మత
 ముగా నుండుగా? తాను జేసిన మహోపయుక్తమయిన సాధనము
 వ్యర్థమగుచుండఁగాఁ జూచుట కెవ్వరి కిష్టముండును? ఈయోగులు
 కొందఱు గృహములను వదలి యరణ్యములలో వాసము చేయుదురు.
 సన్యాసులును భార్యాపుత్రులను విడిచి యూహారఁదిరిగి భిక్షుల
 నము చేయుదురు. ఈపనులు స్వభావవిరుద్ధములు. మనుష్యుఁడు
 సంఘములోనుండియే వృద్ధి నొందఁదగినవాఁడు. సంఘమును విడిచెనా
 మనుష్యుఁడు శీఘ్రకాలములోనే మృగప్రాయుడగును. ఏకాకిగా
 నుండి వృద్ధి కొందుట మనుష్యస్వభావము గాదు. మనుష్యున కాహా
 రమును వాయువు నెంత యావశ్యకములో యితరజనసాంగత్య మంత
 యావశ్యకము. మనుష్యముఖమును జూడనీక యొకమమ్మని గొని
 పోయి చిన్నప్పటినుండియు సరణ్యములో మృగములతోఁ జెరుగనిచ్చిన
 పక్షమున నట్టివాఁ డేవిషయమునందును బహుమృగములకంటె

నధికుఁడు కాఁజాలఁడు; కొన్ని విషయములయందుఁ బెక్కుమృగము
లతో సమానుఁడు కానేరఁడు. అభివృద్ధికి స్వయంకృషి యావశ్య
కమే యయినను, తనకంటె నధికులయిన వారితోడి సహవాస మా
స్వయంకృషికి తోడుపడినంగాని యభివృద్ధి కలుగదు. పదిమందిలో
మెలఁగువాఁడు సహితము తనకంటె నధికులై నవారితోడి సాంగత్యము
లేనివాఁడయినయెడల నాలోచనయు వృద్ధియు లేక యహంభావము
గలవాఁడయి చెడును. అదిగాక మనుష్యుని మనుష్యవామమున
కర్హునిగాఁ జేయు గుణముల కెల్లను బ్రేమానుబంధ మలంకార
మయినది. దై వగుణమని చెప్పఁదగిన యీశ్వరగుణము సంసార
ములోనుండి యుపయోగించుకొనుచున్నప్పుడుగాని వర్ధిల్లును. భార్యను
భర్తను, తల్లిని బిడ్డను, అన్నను చెల్లెలిని, పొరుగువారిని మిత్రులను,
ఒక్కటిగాఁ జేర్చి యన్యోన్యసుఖదాయకులనుగాఁ జేయునది యీ
ప్రేమానుబంధమే. ఇది యొక్కటి లేకపోయేనేని, సంసారమును
భూతలస్వర్గముగాఁ జేసి యమృతతుల్యములయిన సౌహార్దఫలముల
ననుభవింపఁజేయు బంధము లేక లోకములో నాపన్నరక్షణము లేక
మనుష్యుఁడు నిర్దయఁడయి ఘాతుకమృగతుల్యుఁ డగును. అరణ్యము
లకుఁ బోయి వసించినను మనుష్యున కేదో సాంగత్య ముండవలెను.
మనుష్యులను విడిచి యరణ్యములకుఁ బోయిన ఋషులనేకులు మృగ
ములను బెంచి తత్సంగమునఁ గాలక్షేపము చేయుచుండినట్లు పురాణ
ములు ఘోషించుచున్నవి. అట్టి మహాచుభావులకు మనుష్యసాంగత్యము
యోలఁగి మృగసాంగత్యభాగ్యము లభించుచున్నది. అరణ్యవాసము
చేసినంతమాత్రముచేత నింద్రియనిగ్రహము కలుగుననియుఁ జెప్పు
టకు వీలులేదు. శ్రీ లొంటిగాఁ దారసించినప్పు డింద్రియనిగ్రహము
చేయలేకపోయినందుకు వ్యాస విశ్వామిత్ర పరాశరాదులగు మహాచు

భావులను పెక్కండ్రను దృష్టాంతము చెప్పవచ్చును. ఇంద్రియములను జంపివేయవలెనని యెన్నిశాస్త్రములు బోధించినను, అది యస్వాభావిక మగుటచేత సకలజనవిశ్వాసపాత్రమయి సర్వత్ర వ్యాపింపనేరదు. ఈ సిద్ధాంతమే జరులలోనెల్ల నిజముగా వ్యాపించిన పక్షమున, ప్రపంచ మంతయుఁ జిరకాలము క్రిందటనే నశించి యుండును.

ఇంద్రియములను బూర్ణముగాఁ జంపివేయుట ధర్మము కాని పక్షమున, ఇంద్రియముల నేవిషయమున నెంతవఱకు జయింపవలెనని శంక కలుగును. మనుష్యునిలో మృగగుణములును దేవగుణములును రెండు చేరియున్నవని చెప్పచున్నారు. మృగమునకును మనుష్యునకును సామాన్యములయిన కామాదులు, మృగగుణములు; మనుష్యునికిని దేవునికిని సామాన్యములయిన దయాదులు దేవగుణములు. ఈరెంటిలో మొదటి వధమగుణములు, రెండవవి యుత్తమగుణములు. ఈరెంటిలో నధమగుణముల నుత్తమగుణములకు సదా లోఁబడుచుండు నట్లు చేయవలెనగాని యుత్తమగుణముల నధమగుణములకు లోఁబడునట్లైప్పుడును జేయఁగూడదు. అధమగుణముల నుత్తమగుణములకు లోఁబఱచుచు వచ్చినపక్షమున మనుష్యుఁ డంతకంతకు దేవతుల్యుఁ డగుచుండును. అట్లుచేయక యధమగుణములకే యుత్తమగుణములను లోఁబఱచుచు వచ్చినపక్షమున మనుష్యుఁ డంతకంతకు మృగతుల్యుఁ డగుచుండును. ఉత్తమగుణముల కధమగుణములను లోఁబఱచుటయే నిజమయిన యింద్రియనిగ్రహము. ఇంద్రియనిగ్రహము చేయుటచే నింద్రియములు బుద్ధికి లోనయి పనిచేయుచు మనుష్యుని దేవత్వమునకుఁ గొనిపోవుటకుఁ దోడుపడును. ఇంద్రియములను మనఃపూర్వము గుఱ్ఱములతోఁ బోల్చి యాత్మను రాత్మనుగాఁ

జెప్పియున్నారు. నేర్పరియైన రాతం గమ్యస్థానము చేరి సుఖపడఁ దలంచినప్పుడు కల్లెమును బిగించి గుట్టమును దాచు బోదలఁచు కొన్న మార్గమున నడవవలెను. అట్లు చేయలేక మర్బలుఁడైన పురుషుఁడు గుట్టమీడ్చిన తెరువున నెల్ల దాను బోవుచున్న పక్షమున వాని నది ముడ్లలోనికిని డొంకలలోనికిని నీడ్చి గమ్యస్థానమును జేర్చక తప్పుదారిని బట్టించి కష్టములపాలు చేయును. ఈవిధముగానే వివేకి యగుపురుషుఁ డింద్రియములనెడు గుట్టములను బుద్ధియనెడు కల్పెముచే బిగియఁబట్టి యీశ్వరాజ్ఞానుసారముగాఁ దాను బోవలసిన యుత్తమ స్థానమునకు వాని సాహాయ్యమునఁ బోయి కృతార్థుఁడు కావలెను. అట్లుచేయక యింద్రియము లీడ్చిన దారి నెల్ల నడుచుచుఁ గేవల విషయ సుఖలోలుఁడయి ప్రమత్తుఁడయి యుండు పురుషుఁ డింద్రియములను జయించుటకు మాఱుగాఁ దానే యింద్రియములచేత జయింపఁ బడి యింద్రియజతుఁ డనఁబడును. తన యసమర్థతచేత గుట్టములను తిన్నని దారిని నీడపఁ జేతఁగాక మీఁదిమిక్కిలి గుట్టములు తన్నుఁ దప్పఁజోవ కీడ్చినన్ని కోపముచేత గుట్టములను జంపిన రాతంవలెనే యింద్రియములు తన్నుఁ దప్పదారిని బట్టించు నన్నభీతిచేత వానిని జంపఁ బూనుకొన్నవాఁడును నిష్ప్రయోజకుఁడును నీశ్వరాజ్ఞోల్లంఘియు నగును.

మనుష్యగుణములలో గొన్ని యధమము లయినవనియుఁ గొన్ని యుత్తమము లయిన వనియుఁ బయిని జెప్పియున్నాము. అట్లు చెప్పఁ గానే మన కున్న వానిలో నేవి యధమగుణములు, ఏవి యుత్తమ గుణములు, వాని యుత్తమత్వాధమత్వము లెట్లు నిర్ణయింపవచ్చును, అన్న యాలోచన పుట్టక పోదు. కేవల స్వయోజనమును గూర్చిన వన్నియు నధమగుణములు; పరప్రయోజనమును గూర్చినవి యుత్తమ

గుణములు. అధమగుణములలో నాహార సంభోగవాంఛా క్రోధాదులు మృగ మనుష్య సామాన్యములు; ధనత్వష్ట్ర అధికారవాంఛ మొదలయినవి కేవల మనుష్యసంబంధ మయినవి. సత్యము కారుణ్యము మొదలయినవి సుతమగుణములు. సత్యాద్యుత్తమగుణములకు భంగము రాకుండునట్లు మితముగా నాహారాద్యధమభోగముల నెల్ల సనుభవించవచ్చును గాని వానిలో వేనిని పూర్ణముగా విడువనక్కఱలేదు. న్యాయముగా ధన మార్జించి భోగములను మితముగా సనుభవించ వచ్చును; ఇతరులకు ద్రోహముచేయక ధర్మమార్గమున సధికారము సంపాదించి సుఖించవచ్చును. అంతేకాని యసత్యములాడి ధనార్జనము చేయరాదు; స్వామిద్రోహముచేసి యధికారము సంపాదించరాదు. ఈ ద్వివిధగుణములలో సధమములయిన కామక్రోధాదులు స్వక్షపాలముతోఁ గూడిన వయి ఫలసాపేక్షములయి సదా స్వలాభమును స్వకీర్తిని స్వసుఖమును గోరుచుండును; ఉత్తమములయిన సత్యకారుణ్యదులు ఫలనిరపేక్షములయి శార్వత్రికములయి యితరుల స్వాతంత్ర్యములను సౌఖ్యములను మన్నించుచు స్వసుఖలాభములకు భంగకరములుగా నున్నప్పుడును దమ్మనుసరింపవలెనని జోధించుచుండును. ఈ రెంటిలో సుతమగుణములకంటె సధమగుణములే బలవత్తమములయి మనుష్యులను దాసులనుగాఁ జేసికొని యెక్కువగా నణచుచుండ వచ్చును. అయినను వానియఱపు లధికారహీనములయి, యాజ్ఞాచూషమునఁ బలుకుచుండు సుతమగుణముల స్వరమునకంటె భిన్నమయినవిగా నుండును. మనుష్యులను బద్ధులనుగాఁ జేసెడు యధికారగౌరవ మింద్రియసుఖవాంఛలయందు లేదు. అని తాము మనోరథసిద్ధిని బడసి విజయగర్వము నొందియున్నప్పుడును ధర్మస్వరూపమయిన యంతరాత్మచే జీవాట్లు తినుచు

సిగ్గుచే దలవంచుకొనవలసివనిగా నుండును. ఇట్టి యధికారతార తమ్యముచు బట్టి విషయవాంఛ లధమగుణములుగాను, ధర్మాదులు తగుగుణములుగాను, బరిగణింపబడుచున్నవి. ఈ ద్వివిధగుణముల స్వభావమును దెలిసికొని వివేకియైనవాడు స్వప్రయోజనపరత్వము నడగఁగ్రహింపఁ ధర్మచింతను దన హృదయసింహాసనమునం దధిష్ఠింపఁ జేయుట కయి నదా ప్రయత్నించుచుండవలెను. అట్లుండుటయే యీశ్వర ప్రీతికరము. కాబట్టి నిశ్చలమయిన యీశ్వరభక్తి గల యుత్తమపురుషుఁడు క్రూరమరణమునకైనను తల యొగ్గుచు గాని ధర్మమును విడువజాలఁడు. అట్టిభక్తుని ధర్మమార్గమునుండి తొలఁగించుటకుఁ బ్రపంచములోని నేనియు సమర్థములుగావు. ఇట్లు స్వార్థ శరత్వమునకంటఁ బరార్థపరత్వము శుద్ధికముగా నెంచి నడుచుచుండుటయే యింద్రియనిగ్రహము. ఇట్టి యింద్రియనిగ్రహమును కొందఱు మహానుభావులు సులభముగాఁ జేయఁగలిగినచు, ఎంతో కష్టముమోదగాని పలువురు చేయజాలరు. అయినను బ్రతిపురుషుని హృదయము నందును గొంచెముగానో గొప్పగానో యింద్రియవర్గమునకును ధర్మమునకును పోరాటముమాత్రము జరగకపోదు. ఇట్లు పరస్పరవిరుద్ధములయిన రెండుగుణములకు నెల్లవారి మనస్సులలోను పోరాటము జరుగుచుండుటనుబట్టి యింద్రియముల స్వభావమునుగూర్చి వానిని జయించు మార్గమునుగూర్చి కొంచెము ముచ్చటెంపవలయును.

ఇంద్రియము లంధములయి ముందుచూపు లేనివిగా నున్నవి. తమకు విషయమైన పదార్థ మెదుటఁబడఁగానే యవి యుద్రేకించి దానివలన మేలుకలుగునా క్షేడుకలుగునా యనువిచారమును జేయక దాని ననుభవించఁ జూచుచుండును. తినఁదగిన మంచినదార్థ మెదుటఁ బొడకట్టినప్పుడు దానిని మ్రొంగవలె నన్న యాశయే కాని యారోగ్య

ప్రదమైన వానిని మాత్రము తిని యనారోగ్యకరమైన వానిని విడువ
వలె నన్న బుద్ధి పుట్టదు. ధనతృప్తి కలిగినప్పు డేమార్గముననైన ధనార్జ
నముచేసి కూడఁబెట్టవలెనన్న చింతయేకాని న్యాయమార్గముననే
సంపాదింపవలెననియు దానభోగములకు వలసినంతయే చేగ్గవలె
ననియు బుద్ధి పుట్టదు. చూచినవస్తువునెల్లఁ దెమ్మని బాధించు శిశు
పులవలెనే యింద్రియములును దమకు గోచరమగు వానినెల్ల ననుభ
వింపఁ జూచుచుండును గనుక బుద్ధిమంతుఁడగువాఁడు వానికోరికల
నెల్లఁ దీర్చఁజూడక యందువలన లోకమునకును దనకును మేలు
కలుగునో కీడుకలుగునో విచారించి లాభకర మయినప్పుడుమాత్రమే
వానియభీష్టమును దీర్చుచు వానిని దమయూజ్యలో నుంచుకొనుచుండ
వలెను. ఇంద్రియములయం దింకొక్క స్వభావము గలదు. పురుషుఁ
డింద్రియలోలుఁడయి వానికోరికను దీర్చినకొలదిని వానికి తృప్తి
యధిక మగుచుండును. వానికిఁ గొంతకాలము చనవిచ్చిన తరువాత
మరల వానిని లోఁబఱుకొనుట కష్టము. మృగముల విషయవాం
ఛలకై నను మేరగలదుగాని మనుష్యులయాశకు మేర యుండదు.
అందుచేత నమిత మయిన యింద్రియసుఖములలో మునిగినవారు
మరలఁ బైకి తేలలేక మృగములకంటెను హింసమైన యవస్థనొంది
యధోగతు లగుదురు. అట్టి దురవస్థ కలుగకుండుటకయి బుద్ధిమంతు
లగువారు మొనఁగిచుండియు జాగరూకత గలవారయి యింద్రియములు
పైకితేలి జ్ఞానదేహము నవఁగఁద్రొక్కకుండ నదా నీతిదేవతను బైకి
లేవనెత్తుచు నింద్రియమృగములను దలనైత్రసీక నిగ్రహించుచుండ
వలెను. యుక్తసమయములో బుద్ధిబలముచేత నిగ్రహింపక పోయిన
పక్షమున దినదినక్రమమున బలపడి యింద్రియములు మనకు దుస్సా
ధ్యము లగును. ధనము కూడఁబెట్ట మరగిన వానికి వార్ధక్యము వచ్చి

నష్టాదును ధనాశ తగ్గక స్వస్థావస్థయందును నడచే పలవరింపగా నుండును. ముఖము ముడుతలుపడియు, పండ్లు కదలఁజాలియు, శరీరము శుష్కించి కంపమొందియు, కన్నులు మసకలు క్రమ్మియు, సమస్తావయవములకును ముసలితనము వచ్చుచున్నను ధనాశకు మాత్ర మంతకంతకు పడుచుతనము వచ్చుచున్నదని భర్తృహరి చెప్పిన వాక్యము కొంతవఱకు సత్యమేకాని కేవల వర్ణనాంశము కాదు. ఇట్టి ధనాశ లోనుగాఁగల ఇంద్రియవాంఛాప్రాబల్యము హెచ్చిన కొలఁదిని నొకటి తరువాత నొకటిగా నుత్తమగుణములన్నియు రూపు మాసి పోవును. హృదయమునందంతటను విషయసుఖవాంఛలే క్రమ్ముకొన్నప్పుడు సత్యము ధర్మము దానము కారుణ్యము మొదలయినవాని కెక్కడ నవకాశ ముండును? కాబట్టి మనుష్యులకు దేవత్యమును దెచ్చెడి యుత్తమగుణములను బాఱఁద్రోలకుండ నింద్రియముల నెల్లప్పుడును మన మాజ్ఞలో నుంచి నిగ్రహించుచుండ వలెను. ఇంద్రియముల కిట్టి యనివార్యశక్తి యున్నదన్నప్పుడు సత్యాదులను పాఱఁద్రోలునంతటి బలమును వాని కివ్వరుఁ డేల యయ్యవలెనని కొందఱుచుగవచ్చును. ఇంద్రియవర్గమున కటువంటి శక్తిని కలిగించుట మనుష్యుని క్రిగౌరవములను పెంపొందించుటకే కాని మఱి యొకందునకుఁ గాదు. ఎంత బలవంతుఁడయిన శత్రువును జయింపఁగలిగిన, మనుష్యున కంత క్రికరము. మనము లోకములో నెవ్వరిని గొప్పవారినిగా నెంచి గౌరవింతుము? అధికముగా తిన్నవానిని, అమిత స్త్రీలోలుఁడయిన వానిని, అత్యంత ధనార్జనాశరునిని కాదు. సత్యము నిమిత్తము సమస్తసుఖములను విడిచినవానిని, కష్టములకోర్చి లోకమున కుపకారము చేసినవానిని, ధర్మము నిమిత్తమయి తృణప్రాయముగా ప్రాణముల నిచ్చినవానిని, ఇంద్రియనిగ్రహము చేసిన

యిటువంటి మహాత్ములనే యెల్లవారును గీర్తించి గౌరవింతురు. ఎవ్వరి మూటయోకాక మనమూటయే మనము విచారించుకొందము. మనకు మరణ మాసన్న మయిచప్పు డిండియవిజితులమయి మన మతిభోగ పరాయణుల మగుటను స్త్రీలోలుర మగుటను పరులను వందించి ధన మార్జించుటను గొప్పవారి దయకయి కల్లలాడుటను దలచుకొని సంజోషింతుమా? ఇంద్రియనిగ్రహమును జేసి శుద్ధచరిత్రుల మగుటను సత్యసంఘల మగుటను బరోపకారపాఠీణుల మగుటను ధర్మము నిమిత్తమై కష్టములను సహించుటను దలచి సంజోషింతుమా? సత్యము నిమిత్తమును ధర్మము నిమిత్తమును లోకము నిమిత్తమును శరీరసంపదలను భారబోసినవాడెవ్వడును చరమావస్థయందుఁ దాను జేసిన యాసత్కృత్యములకయి వగచువాఁడుండునని నేననుకొనను.

ఇంద్రియనిగ్రహము చేయుట యనఁగా నీశ్వరాజ్ఞాపాపమయిన ధర్మము నిమిత్తము స్వప్రయోజనమును విడచుటయేకదా? స్వప్రయోజనము విడుచుట యనఁగా ధర్మము నిమిత్తమును సత్యము నిమిత్తమును లోకము నిమిత్తమును స్వసుఖమును విడిచి బాధలకోర్చుట. ఊరక బాధలకోర్చుట గొప్పతనము కానేరదు. దుష్టులు సహితము తమ దుష్కార్యములను జేయుటలో ననేకవిధముల బాధల నొందుదురు. ఈశ్వర ప్రీతికరముగా లోకముయొక్క మేలునిమిత్త మయి స్వప్రయోజనమును సుఖమును వ్యజించి బాధలకు సహించుటలోనే గొప్పతన మంతయు నుండును. అట్లు చేయుటయే నిజమైన వై రాగ్యము; అదియే యింద్రియనిగ్రహము. మనస్సుతో నీతిబలమును ధర్మబలమును గలిగి యుండినగాని యింద్రియనిగ్రహము చేయుట శక్యముకాదు. ఈశ్వరునియందు భృథవిశ్వాసమును భక్తియు నుండినం గాని నీతిబలమును ధర్మబలమును గలుగవు. ఈ రెండుబలము

లును గలుగునేని దైవబలము వానితోడనే యుండును. దైవబలము కలిగినందునకు గుఱుతు ధర్మాదుల నిమిత్తమయి కష్టములకును బాధలకును నిందలకును సహించి యింద్రియములను గెలువగలుగుట. ఇంద్రియములను గెలుచుట యనగా నతిమానుషమయిన శక్తిని జూపుట యనియే యర్థము. మనకు ధర్మస్థాపనమునందు దోడుపడెడి యతిమానుషమయిన శక్తి లోపల యీశ్వరబలమేకాని వేఱుకాదు. భక్తిపరునకుఁ గాని నిక్కమయిన యీశ్వరబలము కలుగదు. లోకము నిమిత్తమును సత్యము నిమిత్తమును ధర్మము నిమిత్తమును ప్రాణముల నైన నియ్యగలుగుటయే నిజమైన భక్తి. కార్యరూపమయిన యిటువంటి భక్తి లేక యీశ్వరబాష్పములతోను భగవత్సమస్మరణములతోను శీతలవాక్యములతోను మాత్రము తెలిపెడి నటనము భక్తి కాదు. కామము, క్రోధము, గర్వము, మొదలైన యింద్రియవ్యాపారముల నడచివేసి, శాంతి, వినయము, కామగ్నము మొదలైన యుత్తమగుణములను ధరించి, యెన్నికష్టములు వచ్చినను లోకము నిమిత్తము సహించి ఫలాపేక్ష లేక యీశ్వరప్రీతికరముగాఁ బరోపకారమును జేయుచుండుటయే నిర్మలమయిన భక్తి. శాంతివినయాదు యుత్తమగుణములే యైనను శక్తిగలిగియుండియు ధర్మము నిమిత్తము వానిని బూనుట శ్లోఘాపాత్రమగును గాని యశక్తిచేత బూనుట శ్లోఘార్హము కాదు. కొందఱు శరీరదార్బల్యముచేతను భయముచేతను శాంతాత్ములు కావచ్చును. కొందఱు పరాధికారప్రాబల్యముచేతను ఫలాపేక్షచేతను వినయము చూపవచ్చును. అట్టివారు గౌరవార్హులు కారు. తన శత్రున కపకారముచేయ శక్తుడయియుండియు పరోపకారము కలిగినప్పు డింద్రియోద్రేకము నడచి శాంతి చూపువాఁడు గౌరవార్హుడు; ధనబలాదులచేత దానధికుడనని యెఱిగియుండియు

గర్వము దొట్టినప్పుడు దానిని నిగ్రహించి యెదుటివాఁడు తన సోదర
తుల్యుఁ డని యెంచి వినయము చూపువాఁడు గౌరవార్హుఁడు. గౌర
వాత్మ యంతయు నింద్రియనిగ్రహములో నుండునుగాని మఱి దేని
లోను లేదు. అపకారము నొందియు ద్వేషమునడఁచి యుపకారము
చేయువాఁడును, ఇతరుల యన్యాయమువలన బాధనొందియు ప్రతి
కారచింత నడఁగ ద్రొక్కి న్యాయముచూపువాఁడును, శోపకారణము
కలిగియు నాగ్రహమును నిగ్రహించి శాంతత సహించువాఁడును, నీతి
నిమిత్తమయి సమస్తేంద్రియసుఖములను విడనాడువాఁడును, ఇంద్రియ
నిగ్రహము చేసినవాడు. అంతేకాని మరుమ్యైకయోగ్యము లయిన
భార్యాపుత్రబంధుమిత్రాది సంగములను వదలివేసి, గుణాలంకార
మయిన ప్రేమానుబంధము దెగఁగోసి, మృగనివహార్హము లయిన
యాకలములు మేసి, యరణ్యవాసము చేయఁగడఁగుట మత్తోన్మా
దముగాని యింద్రియనిగ్రహము కాదు. అట్టిది భగవద్వీరికరమును
గానేరదు. మరుష్యుల కీర్ష్యుఁ డనుగ్రహించిన యే గుణములును
బూర్ణముగాఁ బరిత్యాజ్యములు కావు. శరీరావయవము లన్నియు
యథాయోగ్యస్థితియందుండి క్రమముగాఁ దమవ్యాపారములను నిర్వ
హించుచున్నంతవఱకే దేహమున కంతకు సౌందర్యమును బలమును
గలిగించునట్లు మనోగుణములన్నియు యథాయోగ్యస్థితియందుండి
క్రమముగాఁ దమకృత్యములను నిర్వహించుచున్నంతవఱకే యాత్మకు
సౌందర్యమును బలమును గలిగించును. ఏ యవయవ మెంతమాత్రము
చెడినను, శరీరసౌందర్యము మాత్రమే కాక యితరావయవముల బలము
సహితము తగ్గుననుట యెల్లవారికి ననుభవవేద్యము. ఈప్రకారము
గానే యే మనోగుణ మెంతమాత్రము చెడినను, అట్లు ఆత్మసౌం
దర్యము మాత్రమేకాక యితరగుణములబలము సహితము తగ్గిపోవును.

ఇట్లు చెడెడి యవయవముగాని గుణముగాని యుత్తమ మయినది గాక యధమ మయినదే యయిననుగూడ తక్కినవాని యోగ్యతను జెఱుపక పోదు. కన్ను మొదలయినవి చెడక పెదవి యింత మొట్టి పడినను మొగముయొక్క యందము పాడగునుగదా? దీనినిబట్టి యింద్రియములను యుక్తస్థితియందుంచి వానిని యుక్తవ్యాపారముల యందు నడుపుటయే కర్తవ్యముగాని వానిలో దేని నెంతమాత్రము రూపు చెఱుచుటయుఁ గర్తవ్యము కాదని యెల్లవారును సులభముగాఁ దెలిసికొన వచ్చును. ఇంద్రియవర్గముయొక్క యుక్తవ్యాపారము ధర్మానుసారముగాఁ బనిచేయుట యని యీవఱకే చెప్పియున్నాను. తనయందును తనకుటుంబమునందును తన బంధుబృందమునందును తనమిత్రవర్గమునందును మాత్రమే చూపెడిదికాక భేదభావము లేక తనకు సోదర తుల్యులయిన యెల్లమానవులయెడలను జూపెడి న్యాయము కారుణ్యము మొదలయిన యుదారగుణపుంజమే ధర్మమగును. కామ క్రోధాదులయిన యంతశ్చేతనపులను నిగ్రహింపక యిట్టి యుదార గుణము సాధ్యముకాదు. ఇంద్రియనిగ్రహముచే నిట్టి యుదారగుణము కలుగఁగానే ధర్మము వర్ధిల్లి యది లోకముయొక్క డేమాభివృద్ధులకు హేతువగును. ఇట్లుగాక భార్యలుబిడ్డలు బంధులు మిత్రులు నన్న పక్షపాతమునఁ గొందఱియెడలను మాత్రమే కారుణ్యదులను జూపి యితరులయెడ నుపేక్షను జూపినచో నప్పండింద్రియనిగ్రహములేక ధర్మమునకు భంగముకలిగి లోకడేమాభివృద్ధులకు నిరోధము సంభ వించును. అప్పుడు మనము కొన్ని సమయములయందు మనకు ప్రేమా స్పదు లయినవారు తప్పుచేసినను శిక్షింపఁజూడము; నింద్యమైన పని చేసినను మెచ్చుకొందుము; స్వలాభమునకయి యితరులకు హానిచేసినను ఉపేక్ష చేయుదుము. కాబట్టి మనయాపులయెడ జూపినను,

పరులయెడఁ జూపినను దయ మొదలగువాని నీశ్వర ప్రీతికరముగా ధర్మచింతతోను వైరాగ్యబుద్ధితోను జూపుచుండుటకయి యభ్యాసము చేయవలెను. అట్టి వైరాగ్యము కొంచెము శ్రమచేసినచో సర్వజనులకును సాధ్యమైనదే. ఇటువంటి వైరాగ్యము బొత్తిగాలేని మతము మతముగాదు; అది లేనిభక్తుఁడు భక్తుఁడును గాఁడు. తన ప్రవర్తనను బాగుపఱచుకొనుటకుఁ బనికిరాని పక్షమున నట్టి మతముతోఁ బ్రయోజనము లేదు. దేవాలయమునను పురాణశ్రవణ సమయమునను కన్నుల నుండి యానందబాష్పములు కార్చుచు స్వకృత్యములయం దింద్రియ నిగ్రహము నించుకయుఁ జేయలేక లోకోపకారచింత నణుమాత్రమును జూనక భక్తిహీనునివలెనే ప్రవర్తించుచుండిన పక్షమున నట్టివాఁ డాత్మవంచకుఁడును దైవవంచకుఁడును పరవంచకుఁడును నగునుగాని భక్తనామమున కర్హుఁడు కాఁడు. అట్టివాఁడు బెల్లము యొక్క మాధుర్యమును వర్ణించినప్పు డెల్ల నోట నూటలు మ్రింగెడు వానివంటివాఁడగును గాని యనుభవించెడు వానివంటివాఁడు కాఁడు. సద్వర్తనములేక యీశ్వర గుణకథన సమయమునందు మాత్ర మానంద బాష్పములు విడుచు వేషధారిని భక్తుఁడనుట నిశ్చయముగా మతమున కగౌరవము తెచ్చుటయే. భక్తిలేశముగలవానికిఁ గొంచె మయిన వైరాగ్యమును సద్వర్తనమును గలుగక మానవు. నిజమైన వైరాగ్యము కలవాఁడు, ధర్మమార్గమునుండి తొలఁగించుట కయి యితరులు తన్నెంత బాధింతురో యెంత గర్హింతురో యంత యుత్సాహముతోను సంతపట్టుదలతోను ధర్మమార్గము నవలంబించియుండును; మనుష్యులు తనయెడలఁ గ్రూరులయినను గృతఘ్నులయినను గూడ లోకోపకారకార్యములను విడువకుండును. ఇట్టి వైరాగ్యమును భగవద్భక్తి కలవారయి కొంచెము శ్రమచేసినచో నెల్లవారు నాచ

రణమునఁ జూపవచ్చునని పయిని జెప్పియున్నాను. కాబట్టి ఓ మిత్ర
వరులారా ! మనమందఱమును నిజమైన యీశ్వరభక్తి కలవారమయి
వై రాగ్య మవలంబించి మన సహోదరప్రాయమైన జనసామూహ్యము
యొక్క షేమాభివృద్ధిల నిమిత్తమయి శక్తివంచన లేక పాటుపడఁ
బ్రయత్నింతము. ఈ మహాకార్యనిర్వహణమునందు మనకు మనోబల
మును ధైర్యమును దయచేసి యీశ్వరుఁడు నిత్యసహాయుఁ డగునుగాక !



